

శ్రీకృష్ణ అడుగు ముందుకు వేస్తే భక్తావళి!



వసుంధర

(రెండవ భాగము)

“మీ అక్కకు నిద్రమాత్ర వేశాను. మనమధ్య ఏ జరిగినా మీ అక్కకు తెలియదు కాబట్టి ఆ భయంలేదు.”

“అక్కకు తెలిసినా తెలియకపోయినా నేను దానికి ద్రోహం చేయలేను. ఇంకెప్పుడూ ఇలా రాకు” అంది ఈశ్వరి.

“నా ఇంట్లో వుంటూ నా తిండి తింటూ నా మాట కాదనడానికి వీలేదు. నేను చెప్పినట్లు వినాల్సిందే...” అన్నాడు బావ.

“నువ్వంటే నా కిష్టం లేదు. పిచ్చిపిచ్చి వేషాలు వేశావంటే అరుస్తాను.”

“అరిచావంటే నిన్ను వీధిలోకి గెంటేస్తాను. అప్పుడు నీ గతి కుక్కలపాలు” అన్నాడు బావ క్రూరంగా ఆమె వంక చూస్తూ.

తనకు వేరే ఆధారం లేదని ఈశ్వరికి తెలుసు. ఆమెలో కోరికలు చచ్చిపోతేను. వీలుపడితే మళ్ళి పెళ్ళి చేసుకునే టందుకామెకు అభ్యంతరంలేదు. కానీ ఈ విధంగా ఇంకొ స్త్రీతో సంసారం పంచుకోవడం ఈశ్వరికి సుతరామూ ఇష్టంలేదు. అందులోనూ ఆతడు స్వయానా అక్క మొగుడు. ఆతనితో సంబంధాన్ని తలచుకుంటేనే ఆమెకు కంపరంగా వుంది. అందుకే “ఆ పని చేస్తేనే మంచిది. ఎలాగో అలా నా మానాన బ్రతుకుతాను” అందామె.

“అందంగా వున్నావుకదా — ఇంట్లోంచి బయటకు తోలేస్తే కంపెనీ పెట్టుకు బ్రతుకుదామనుకుంటున్నట్లు న్నావు. సరే—ఆ మననూ తీరుతుందిలే — ఉత్తినేవద్దు డబ్బు ఇస్తాను. నా కోరిక తీర్చు” అన్నాడామె బావ.

ఈశ్వరి అంగీకరించలేదు.

“నిన్నింట్లోంచి గెంటేయడం ఖాయం. అయితే ఓసారి అనుభవించేక...” అంటూ ఆమెమీదకు వచ్చాడు బావ. ఈశ్వరి ప్రతిఘటించింది.

పశుబలాన్ని అబల ప్రతిఘటిస్తూంటే బీరువా చాటు నుంచి చూస్తున్న గురువులు ముందుకు వచ్చి - “ఒరేయ్ - ఒక్కక్షణం ఆగు!” అన్నాడు.

ఈశ్వరి బావ ఉలిక్కిపడి గురువుల్ని చూసి “వీడెవడు? ఓహ్ - అర్థమయింది. నీ రంకు మొగుడా?” అన్నాడు చటుక్కున.

గురువులు ఈశ్వరి బావను సమీపించి నెత్తిమీద బలంగా మోదాడు. మొదలు నరికిన మానులా కూలి పోయాడు ఈశ్వరి బావ.

ఈశ్వరి ఆశ్చర్యంగా గురువులువంక చూస్తూండి పోయింది. కొది క్షణాల అనంతరం ఆమె వా సవంలొకి వచ్చి క్రిందపడ్డ బావ పరిస్థితి ఎలాగుందో నని చూడ సాగింది.

“వాడికేమీ కాలేదు. స్పృహ రావడానికి ఓ గంట పడుతుంది. అంతే!”

ఈశ్వరి గురువులువంక చూసి “ఎవర్నువ్వు?” అంది. ఆ ప్రశ్న అడగాలని అప్పటికి తోచిందామెకు.

“నే నెవరినె తేనేం — ఈ ఇల్లు దోచుకుందామని వచ్చాను. వీడివల్ల ఆ పనికి అంతరాయం కలిగింది. డబ్బెక్కడుందో చెబితే ఆ పని పూర్తిచేసుకుని వెళ్ళిపోతాను” అన్నాడు గురువులు.

ఈశ్వరి గురువులువంక అదోలా చూసి — “ఇతడు నా బావ. నన్ను దోచుకోబోతూంటే ఆపి రక్షించావు. నీ మేలు మరవలేను. ఈ ఇల్లు దోచి నా కాశ్రయమిచ్చిన నా అక్కకు అన్యాయం చేయకు. దయించి వెళ్ళిపో” అంది.

“వాళ్ళనీ వీళ్ళనీ రక్షించడంకోసం ఎవరింటికి వెళ్ళను నేను. దోచుకుందుకు వచ్చాను. దోచుకుని పోతాను. నీ మాటలు వినను నేను” అన్నాడు గురువులు.

ఈశ్వరి ఓ క్షణం ఆలోచించి — “నాలో ఏదైనా విలువ కనిపిస్తోందా నీకు” అని అడిగింది. ఆమె ప్రశ్నకు ఆశ్చర్యపడి — “నీ అభిప్రాయం అర్థంకాలేదు నాకు...” అన్నాడు గురువులు.

“నేను నీతో వచ్చేస్తాను. ఈ ఇల్లు వదిలిపెట్టు...” అంది ఈశ్వరి.

“ఏం చేసుకోను నిన్ను...” అన్నాడు గురువులు.

“అది నీ ఇష్టం. నా అందంలో నువ్వు వ్యాపారం చేసినా అభ్యంతరం లేదు” అంది ఈశ్వరి.

“అంత నీతిలేని దానివి నీ బావ అడిగితే ఎందుకొప్పుకోలేదు...?”

“నా బావ కాబట్టి! చిన్నప్పట్నించీ నన్ను ప్రేమగా పెంచి పెద్దచేసిన అక్కకు అన్యాయం చేయలేను కాబట్టి!”

“దేశంలో అందరు మగవాళ్ళూ నీ బావలాంటివాళ్ళు కారా! నీ అక్కకు అన్యాయం జరక్కండా వుండడం కోసం ఇల్లు వదిలిపెట్టి నీ అక్కలాంటివాళ్ళు వందల మందికి అన్యాయం చేయాలనుకుంటున్నావా?” అనడిగాడు గురువులు.

“నా బావ అందరు మగవాళ్ళలాంటి వాడు కాదు. ఆడదానికోసం బజారుకళ్ళే పాడు బుద్ధిలేదు. అందు బాటులో వుండేసరికి మరదల్ని కాబట్టి ఆలుసు తీసుకుంటున్నాడు. నేను ఇల్లు వదిలిపెడితే అతని పాడుబుద్ధి వదిలిపెడతాడు” అంది ఈశ్వరి.

“సరే-నాతో రా!” అన్నాడు గురువులు. ఆమె స్త్రీవేషం తనకిబ్బంది కాబట్టి, పురుష దుస్తులు ధరించమని ఆమెను కోరాడు గురువులు. ఈశ్వరి వేషం మార్చుకుని అతన్ననుసరించింది. తన జీవితం ఏమైనా ఫరవాలేదుకానీ తన అక్క జీవితం బాగుంటే చాలునన్న తృప్తి ఆమెకి ధైర్యాన్ని ప్రసాదించింది.

గురువులు ఆమెను తీసుకుని అజంతా లాడికి వెళ్ళాడు. తన గురించి చెప్పాడు. ఆమె అన్నీ వినికూడా చలించలేదు.

“నీలో మానవత్వం వుంది. నువ్వు మంచివాడివి. నిన్ను ప్రేమిస్తున్నాను...” అందామె.

గురువులు తెల్లబోయి “ఒక ఆడది నన్ను ప్రేమించడమా?” అన్నాడు.

ఈశ్వరి నవ్వి-“ప్రతి మనిషిలోనూ, మానవత్వం, దాన వత్వం వుంటాయి. అవి ఏ పాశ్చాత్యలో వుంటాయన్నది చెప్పడం కష్టం. నా సాహచర్యంలో నీలోవి దానవుణ్ణి చంపేయగలనన్న నమ్మకం నాకుంది. నీలోని మానవుణ్ణి నేను ప్రేమిస్తున్నాను” అంది.

“అవసరం నీకు నామీద ప్రేమను పుటిస్తోంది” అన్నాడు గురువులు.

“పోనీ అలాగే అనుకో!” అని నవ్వేసింది ఈశ్వరి.

ఈశ్వరి తనవద్దకు వచ్చాక గురువులు ఆలోచనల్లో వాటంతట వేమూర్పులు రాసా గాయి. నీడ పట్టున కూర్చుని నుఖజీవనం గడపాలన్న కోర్కెకు ఈశ్వరి పునాదులు వేసింది. అప్పుడే వాడు విశ్వేశ్వర్రావుగారిల్లు దోచాలను కున్నాడు. అదే ఆఖరి దొంగతనం గా భావించి రంగారావు సాయం చేపట్టాడు.

ఇప్పుడు రైల్వేస్టేషన్లో టికెట్ కొన్నాక వాడు ఈశ్వరి వద్దకువచ్చి, “ఈశ్వరి! నీకోసం ఓ టికెట్ తీసుకున్నాను నుబ్బారావు పేరుమీద. నువ్వు బొంబాయి ప్రయాణంకావాలి. ఎవ్వరికీ అనుమానం కలగని విధంగా డబ్బు సర్ది ఇస్తాను. అదే ట్రయిన్లో నేనూ వస్తాను— అన్ రిజర్వ్ కంపార్ట్ మెంట్లో. నిన్ను వెయ్యికళ్ళతో కనిపెట్టి చూసుకుంటూంటాను. బొంబాయిలో మన కొత్త జీవితం ప్రారంభమవుతుంది” అన్నాడు.

“నీ పథకం ఫలించిందా?” అనడిగింది ఈశ్వరి.

“ఫలించింది. కానీ విశ్వేశ్వర్రావుకు పటిష్టమయిన ఏర్పాట్లున్నాయి. ఓ హత్యచేయక తప్పలేదు” అన్నాడు గురువులు.

“ఎవరిని రంగారావునా?” అంది ఈశ్వరి కంగారుగా.

“కాదు” అంటూ జరిగినదంతా వివరించాడు గురువులు.

ఈశ్వరి ఆశ్చర్యంగా అంతావిని “ఎన్ని ఘోరాలుచేసినా నువ్వు నాకు నిజం చెబుతావు. అదొక్కటే నాకుతృప్తి. ఈ ఘోరాలన్నీ మానేస్తే నాకింకా తృప్తి అనుకో” అంది.

“మనమూ అందరిలా జీవితం గడిపేరోజులు వచ్చేస్తున్నాయి.” అంటూ గురువులు ఆమెను సమీపించి కాగిలించుకో బోయాడు.

ఈశ్వరి అతన్ని వారించి, “నాకేమని మాటిచ్చావు” అనడిగింది.

“ఒక సంవత్సరంపాటు స్వచ్ఛమైన జీవితం గడిపే వరకూ నీకోరికి రానన్నాను కదూ?” అన్నాడు గురువులు నిరుత్సాహంగా. “ఒకళ్ళ దగ్గర మాట తీసుకోవడమే గాని ఇంకొకళ్ళకి మాట ఇవ్వడం ఈ గురువులుకు అలవాటులేదు. కానీ నన్ను నువ్వు బాగా లొంగదీశావు. అన్నమాట నిలబెట్టుకోకపోతే ఈ బ్రతుకెందుకులే!”

ఈశ్వరి నవ్వి, “రేపట్నుంచి లెక్కపెట్టుకో. సర్దిగా ఒక్క సంవత్సరం. సరేనా?” అంది.

“ఊఁ” అన్నాడు గురువులు. అతనలాగంటూంటే ఈశ్వరికే ఆశ్చర్యంగా వుంది.

శకుంతల కుమారుడు భరతుడు సింహాలను లొంగదీసి వాటితో ఆడుకున్నాడని తను చదువుకుంది. అందుకు అవసరమయిన శారీరకబలం ఆ కుర్రవాడికి వుంది. కానీ యే బలంతో తను గురువులును లొంగదీసుకుందో ఈశ్వరికి అర్థంకాదు. గురువులును లొంగదీసుకో గలిగినంసుకు మౌనం ఆమెకు చాలా సంతోషంగా వుంది. చెప్పాలంటే రవంత గర్వంగాకూడా వుంది.

గురువులు తమ బొంబాయి జీవితం గురించి ఈశ్వరికి

వివరించి చెబుతున్నాడు. వాడింక ఒక చిన్న నేరంకూడా చేయడట. ఎవరికీ అనుమానం రాకుండా ఉండడంకోసం ఓ చిన్న వ్యాపారం ప్రారంభిస్తాడట. రోజూ వాడూ, ఈశ్వరి నగర విహారం చేసారుట. సినిమాలో హీరో, హీరోయిన్ లలా ద్యాయెట్లుట. ఓ ఏడాది తిరక్కుండా వాళ్ళలో పాప!

“అన్నట్లు ఒక ఏడాది కాదు. రెండేళ్ళు తిరగాలి” అన్నాడు గురువులు తన కలను సవరించుకుంటూ. ఈశ్వరి కినుక్కున నవ్వి, “కలలు కనడం ఆపి నాదో చిన్న ణారిక మన్నిస్తావా?” అంది.

“ఏమిటది?”

“ఈరోజు నువ్వు హత్య చేశావు. అది నాకంత సంతోషంగా లేదు. ప్రతాప్ ని నువ్వు చంపడానికి కారణం నీగురించి అతడికి తెలిసిపోయిందనేగా. అలాగే నీగురించి తెలిసిన మనిషి నేనుకాక ఇంకొకడున్నాడు”...అంది ఈశ్వరి.

“అవును. రంగారావు.”

“రంగారావు కుర్రాడు. వాడికి జీవితంమీద చాలా ఆశ వుండివుంటుంది. నువ్వు చేసిన హత్య కళ్ళారాచూసేక వాడికి నువ్వంటే చాలా భయంకలిగి వుంటుంది. కాబట్టి వాడు నీకేమీ అపకారం తప్పెట్టదు. ఒక వేళ కర్మకాలి వాడు నీగురుంచి పోలీసులకు గానీ, మరెవరికి గానీ సమాచారం అందిస్తే వాణ్ని క్షమించి వదిలిపెడతావా, చంపేస్తావా?” అంది ఈశ్వరి.

“చంపేస్తాను” అన్నాడు గురువులు.

“చంపవద్దు. క్షమించి వదిలిపెట్టేసేయ్...” అంది

ఈశ్వరి.

“అది నా పదతికి విరుద్ధం” అన్నాడు గురువులు.

“నీ పదతికి విరుదంగానే కదా యికమీదట నీవు జీవించబోతున్నావు?” అంది ఈశ్వరి.

ఏం చెప్పాలో గురువులుకు తోచలేదు. తనకు అపకారం తలపెట్టిన వాళ్ళను ప్రాణాలతో వదలడమన్నది ఊహించు కుంటూంటేనే అతనికి కంపరంగావుంది. ఆ విషయమే అతను ఈశ్వరికి చెప్పగా ఆమె నవ్వి, “ఇక మీదట ఒకచిన్న నేరంకూడా చేయనని నువ్వన్నావు. నీ మనస్తత్వానికి అది సరిపడుతుందంటావా?” అంది.

అది ఈశ్వరి తనకు విసిరిన సవాలుగా భావించాడు గురువులు. అయినప్పటికీ వాడు ఆమె ప్రశ్నకు సమాధాన మివ్వకుండా, “అవన్నీ ఇప్పుడెందుకు? ప్రతాప్ ని చంపినప్పుడే రంగారావును చంపకుండా ఎందుకు వదిలిపెట్టాననుకుంటున్నావ్? వాడిమీద నమ్మకంతోనేగదా— వాడు నాకు అపకారం తలపెట్టాడు” అన్నాడు.

“కావాలని తలపెట్టాడు. కానీ పరిస్థితులు ప్రోత్సహించి తలపెడితే?”

“క్షమించి వదిలిపెడతానులే” అన్నాడు గురువులు.

సాయంత్రం అయిదు గంటలకు గదిలోంచి బయలుదేరాడు గురువులు. బయల్దేరేముందు ఈశ్వరితో “సర్కిగా ఆరున్నరకు వచ్చేస్తాను. ఆ క్షణంనుంచే మన బంగారు కలలు ప్రారంభమవుతాయి” అన్నాడు.

“ఆరున్నరకు రాలేకపోతే...”

“ఏడు దాటదు.”

“దాటితే?”

“ఈశ్వరి!” అన్నాడు చిర్రాగా— “గురువులు సంగతినీకింకా బాగా తెలియదు. ప్రాణాలుపోతే నా శవమైనా నడిచి వచ్చేస్తుంది కానీ ఏడుదాటదు.”

ఈశ్వరి చటుక్కున వాడి నోరుమూసి — “మనది

మామూలు జీవితమయితే బాధలేదు. నీకు తెలుసుగదా నాబాధ! అంతా స్వార్థం! నువ్వు రాకపోతే, రాలేకపోతే నేనేమయి పోతాను?”

“ఎట్టి పరిస్థితుల్లోనూ నీకు కష్టం రానివ్వను” అని బయల్పెరాడు గురువులు. వాడు వెడుతుంటే నిట్టూర్చింది ఈశ్వరి బాధగా, భయంగా.

గురువులు బయల్పెరివెళ్ళి సరాసరి పోలీసుల ట్రాప్ లో ఇరుక్కన్నాడు. వాడి చెవిలో ఈశ్వరి మాటలు గింగురు మంటున్నాయి. “నువ్వు రాకపోతే, రాలేకపోతే నేను ఏమే పోతాను?”

గురువులు పైకి ఎత్తిన చేతులును కొద్దిగా కిందకి దింపి పోలీసులకు దణ్ణం పెట్టాడు. “మీరు నన్నెలాగూచుట్టు ముట్టారు. నేనిప్పుడు మీనుంచి తప్పించుకోగలనని అనుకుంటున్నారా?”

రఘునాథ్ నవ్వి, “అనుకోవడంలేదు” అన్నాడు.

“అయితే ఈ బ్రీఫ్ కేసులోని డబ్బు నా జేబులోకి మార్చుకుంటాను. మీమీద మీకు నమ్మకముంటే అంగీకరించండి. మీరు చేతకాని వాళ్ళమనుకుంటే ఒప్పుకోకండి.”

ఈ సవాల్ ఆవమానకరంగా తోచింది రఘునాథ్ కు. ఆ బ్రీఫ్ కేసులో ప్రమాదకరమయిన వేమీ లేవని తనకు తెలుసు. గురువులు ఏమాలోచిస్తున్నాడు? ఇక్కణ్ణించి ఎలా తప్పించుకు పోగలనను కుంటున్నాడు? ఏదయినా రహస్యాయుధం తీసినా యింతమంది పోలీసుల నెలా తప్పించుకోగలడు? ప్రాణాలకు తెగించయినా గురువుల్ని పట్టుకోడానికి పోలీసు సిబ్బంది సిద్ధంగా వుంది.

“పిచ్చిపిచ్చి వేషాలు వెయ్యకుండా డబ్బుతీసి జేబులోకి మార్చుకో. అదెక్కడున్నా ఒకటేనని నీకు

తెలుసు, నాకూ తెలుసు" అన్నాడు రఘునాథ్.

ఈలోగా రెండు కమెరాలు క్లిక్ మన్నాయి. పోలీసు సిబ్బందిలో ఇద్దరు గురువులు ఫోటోలు తీసుకున్నారు.

గురువులు నేలమీద చతికిలబడి బ్రీఫ్ కేసులోని నోట్ల కట్టల్ని పాంటుజేబుల్లోకి, చొక్కా జేబుల్లోకి, బనీను క్రిందకు తరలించాడు. తర్వాత జేబులన్నిటికీ బటన్స్ పెట్టేసుకున్నాడు. చెమ్మగిల్లిన కళ్ళతో లేచి నిలబడి చేతులు పెకతాడు.

పోలీసుల్లో కొందరు అతని దగ్గరున్న డబ్బుచూసి ఆశ్చర్యంలో నోరు తెరిచారు. అయితే అందరి తుపాకులూ పాజిషన్ లోనే వున్నాయి.

“మీకు ఆవూ, పులీకథ తెలుసుగదా!” అన్నాడు గురువులు.

“కబురు కటిపెట్టు—” అన్నాడు రఘునాథ్.

“నేను ఆ కథలోని ఆవు అంత నమ్మకమైన మనిషిని. నన్ను ఒక్కక్షణం వదిలిపెడితే సరాసరి పోలీస్ స్టేషనుకే వచ్చి మిమ్మల్ని కలుసుకుంటాను — యింకో రెండు గంటల్లో!” అన్నాడు గురువులు.

“నోరుమూసుకుని, కదలకుండా నిలబడు. పిచ్చిపిచ్చి వేషాలు వేయడానికి ప్రయత్నించకు, నేను వస్తున్నాను” అన్నాడు రఘునాథ్.

చుట్టూ వలయాకారంలో పోలీసులున్నారు. ఆ వలయంలో చించి రఘునాథ్ గురువులువైపు వస్తున్నాడు. ఎంతో మంది సాధించలేకపోయిన ఘనకార్యం తన చేతుల మీదుగా జరగబోతున్నదన్న ఆనందం, గర్వం అతను అడుగులు వేసే పదతిలో కనబడుతున్నాయి.

గురువులు, రఘునాథ్ చేతులవంక చూశాడు. ఆ చేతిలో సంకెళ్ళు వున్నాయి అతని కోసం.

గురువులు వున్నట్లుండి గాలిలోకి ఎగిరాడు. ఎవ్వరూ ఊహించని సంఘటన అది. ఆ ఎగరడంలో వాడుసరిగా వలయానికి అవతలవున్న రెండెడ బండిమీద పడాడు. ఏదో పక్షి ఒక చోటనుంచి ఇంకొకచోటికి ఎగిరి వాలినంత సులభంగా వాడాపని చేశాడు. బండిమీద పడిన గురువులు మరో ఊపులో బండికవతలవున్న జీపులోపడాడు. మరు నిమిషంలోనే వాడు జీపును స్టార్ చేశాడు.

ఇన్ స్పెక్టర్ రఘునాథ్ నిశ్చేష్టుడై పోయాడు. ఇలా జరిగే అవకాశమున్నదని అతడికి స్ఫురించనయినా లేదు. గురువులు పరిసరాలను చూసుకుని ఏంచేయాలో ఆలోచించుకుని తనకు కావలసిన డబ్బు తీసుకుని పోలీసుజీపులో పారిపోయాడు. అందుకు అవసరమయిన అవకాశమూ, వ్యవధి తనే స్వయంగా గురువులుకు కలుగజేశాడు. తన వల్ల జరిగిన ఈ పొరపాటును తన డిపార్టుమెంటుయినా క్షమించవచ్చు కానీ తను క్షమించలేదు.

నీబ్బంది యావత్తు పరుగులెట్టింది కానీ గురువుల్ని ఆపలేకపోయింది.

*

*

*

గురువులు జీపును రోడ్డుకు పక్కగా ఆపి అలా వస్తున్న ఓ రూట్ బస్ ఎక్కి ఊళ్ళోకి వెళ్ళాడు. అజంతా లాడికి వెళ్ళి ఈశ్వరికి డబ్బు ఇచ్చి “అన్న ప్రకారం వచ్చేనా?” అన్నాడు.

“ప్రమాదమేమీ జరగలేదుకదా!” అంది ఈశ్వరి.

“అంతా ప్రమాదమే” అంటూ జరిగింది వివరించాడు గురువులు. ఈశ్వరి కంగారుగా అంతా విని— “అయితే ఇప్పుడేం చేయాలి?” అంది.

“పోలీసులు నా ఫోటోలు తీశారు. అవి ఇంకా గంటలో ఊరంతా పెంచిపెడతారనుకుంటాను. మనని కుక్కల్ని

వేటాడినట్లు వేటాడుతారు. ఈ అజంతా లాడిలో మనం చాలాకాలంగా వుంటున్నాం. నా కారణంగా నువ్వు దొరికిపోతావు. ఇప్పుడున్న వేషంలో అయితే లాడివాళ్లు గురిసారు. ఆడ వేషంలో అయితే నీ బావ గురిసాడు. గెడ్డం మీసాలు పెట్టుకుని కొత్త వేషం వేస్తే తప్ప దారి లేదు. ముందీ లాడినుంచి బయటపడాలి” అన్నాడు గురువులు.

ఇద్దరూ తమ సామానుతో లాడి కాళీచేసి బయట పడ్డారు. గురువులు ఓ రిక్షాలో తమ సామాను పెట్టించాడు. ఆ రిక్షాలోనే తమ వేషధారణ మార్పుచేశాడు. అద్దంలో తన ముఖం చూసుకుని గురువులుకా విద్యలో వున్న నేర్పుచూసి ఆశ్చర్యపడింది ఈశ్వరి.

“ఇలాంటి విద్య లెన్ని లేకపోతే ఇన్నాళ్ళుగా బ్రతక గలుగుతున్నాను?” అన్నాడు గురువులు గర్వంగా.

రిక్షా దిగే సమయానికి రిక్షావాడికి అనుమానం రాకుండా తమ ముఖాలు కనబడకుండా జాగ్రత్తపడ్డాడు గురువులు. ఇద్దరూ రైల్వే స్టేషన్ వద్ద దిగారు. అక్కడ ఈశ్వరికి సామాను అప్పగించి — “నువ్వు బొంబాయి వెళ్ళిపో” అన్నాడు గురువులు.

“మరి నువ్వు?” అంది ఈశ్వరి.

“నీతోనే వస్తాను గానీ...” అని ఆగిపోయాడు గురువులు.

“ఏం? ఆగిపోయావు...” అంది ఈశ్వరి.

“నేను అక్కడ సామాను పాతిపెట్టినట్లు పోలీసులకు తెలిసిందిగదా — కాబట్టి మన బొంబాయి ప్రయాణం సంగతికూడా తెలిసి వుండొచ్చు.”

“ఎలా తెలుస్తుంది?”

“ఒక్కటే అవకాశం... ఆ రంగారావుగాడు

నన్నను సరించి వుండాలి” అంటూండగానే ఆవేశంతో అతని పిడికిళ్ళు బిగుసుకున్నాయి.

“నువ్వు ఆవేశపడుతున్నావు... రంగారావు నిన్నను సరిస్తే అనుసరించాడులే కానీ ముందు కర్తవ్యం చూడు. మన ప్రయాణం మార్చేద్దాం” అంది ఈశ్వరి.

గురువులు కౌంటర్లో ప్రయత్నించాడు. భువనేశ్వర్ వెళ్ళడానికి ఓ రెండు బెర్తులు కాళీ వున్నాయి. బండి రాత్రి పన్నెండు గంటల ప్రాంతంలో వుంది. గురువులు ఒక్క టికెట్ మాత్రమే తీసుకున్నాడు.

“సామాను బాగ్ర త్త. ప్రయాణం నువ్వొక్కదానివే చేస్తావు. నాకీ ఊళ్ళో చిన్నపని వుంది. అది పూర్తి చేసుకుని రేపు బయల్దేరి వస్తాను. ప్రస్తుత పరిస్థితుల్లో ఇద్దరూ విడివిడిగా ప్రయాణం చేయడం శ్రేయస్కరం. నువ్వు ఊళ్ళో దిగి ఏదైనా లాజిల్లో ప్రవేశించు. పేరు కృష్ణమూర్తి అని చెప్పు. నేనక్కడకు వచ్చి నిన్ను కనుక్కుంటాను...” అన్నాడు గురువులు.

ఈశ్వరికి అంతా భయంగా వుంది—“నీకీ ఊళ్ళో వున్న పనేమిటి?” అంది.

“ఆ విషయాలు నన్నడగొద్దు. చెప్పినట్లు చేయి...”

“అలాగే చేస్తాను కానీ నువ్వు భువనేశ్వర్ రాకపోతే ఏం చేయను?”

“గంగలో దూకు” అన్నాడు గురువులు చిరాగ్గా.

“భువనేశ్వర్లో గంగానది వుండదనుకుంటాను” అంది ఈశ్వరి.

“ప్లీజ్ - వేళాణోళాలాడకు. నేను వెదుతున్నాను.” అన్నాడు గురువులు.

“సరే- కానీ నా దొక చిన్న విన్నపం. నువ్వుమాత్రం రంగారావు జోలికి వెళ్ళకు...” అంది ఈశ్వరి.

“అలాగేలే!” అని అక్కణ్ణించి కదిలాడు గురువులు. ఆమె వద్దని అంటున్నప్పటికీ అతడి మనసు రంగారావు మీద పగతో కుతకుత వుడికిపోతున్నది. పోలీసులకు తన గురించిన సమాచారం అందజేశాడు. అలా చేసినందుకు తగిన రీతిని వాడిని శిక్షిస్తే తప్ప తన మనసు శాంతించదు. గురువులుకు చాలా ఆవేశంగా వుంది. ఆ ఆవేశంలా వాడు పరిసరాలను సరిగా గమనించడంలేదు. కోడ్డు దాటబోతూ ఓ కారుకింద పడ్డాడు.

కారు సడెన్ ప్రేకుతో ఆగింది. గురువులుకు తలమీద గాయం కావడంతో హాస్పిటల్ కు తరలించాల్సి వచ్చింది.

* * *

“మిస్టర్ గురువులూ!” అన్నాడు ఇన్ స్పెక్టర్ రఘు నాథ్. “పాపం, నిన్ను దురదృష్టం వెంట తరిమింది. యాక్సిడెంట్ జరిగివుండకపోతే నిన్ను జన్మకు పట్టుకో గలిగి వుండేవాళ్ళంకాదు. నీకు అపారమయిన తెలివి తేటలూ, ఆత్మవిశ్వాసమూ ఉన్నాయి. కానీ దైవబలం లేదు. తప్పులు చేసేవాడిని దేవుడెన్నడూ క్షమించడు.”

గురువులు మానంగా ఊరుకున్నాడు.

నిజంగానే తను దేవుడిచేత వంచినపబడ్డాడు. కాదు కాదు...కోరి తనే ఆపదలో ఇరుక్కున్నాడు. ఈశ్వరి కిచ్చిన మాట తప్పడంవల్లనే ... ఆమె ఇష్టానికి వ్యతిరేకంగా రంగారావుపై పగతీర్చుకోడానికి బయల్దేరడం వల్లనే తనకీ దుర్గతి గలిగింది. ఆవేశం తనకు ఆక్సిడెంట్ కలిగించింది. హాస్పిటల్లో తన మారువేషం బయటపడింది. తను జైలు పాలయ్యాడు.

ఈశ్వరి భువనేశ్వర్ చేరుకొని వుంటుంది. తనకోసం ఎదురుచూస్తూంటుంది. తను జైలుపాలయిన విషయం

ఆమెకు తెలిసిందో, లేదో!

“మిస్టర్ గురువులూ! నీమీద చాలా అభియోగాలున్నాయి. అన్నీ ఒప్పేనుకుంటే ఏ బాధాలేదు. కానీ.”

“రఘునాథ్ గారూ!” అన్నాడు గురువులు—“నామీద ఏ అభియోగాలున్నయో లేవో తెలియదుగానీ యెలాంటి అభియోగాలున్నవో ఊహించుకో గలను. నావల్ల చచ్చిన వాళ్ళు చాలావరకూ చాలామంది నావంటి వాళ్ళే! సమాజం చెప్పిన నీతులు పాటించలేదని మీరు నన్ను చంపాలను కొంటున్నారు. ఏకారణం వల్లనయితే నేనే నేనూ ఆ పనేచేశాను. నావల్ల చనిపోయినవాళ్ళు మీకు దొరికివుంటే—మీరూ వాళ్ళకు ఏ ఉరిశిక్షో విధించి వుండురు. దానిగురించి నేను చెప్పకోవలసిందీ చెప్పకో దలచిందీలేదు.

ఎటొచ్చీ జీవితంమీద నాకింకా ఆశవుంది. అదిచావ లేదు. ఆ ఆశ నన్నీ జైలుగోడలు దాటించినా ఆశ్చర్యపోను. ప్రస్తుతానికి జీవితం నాకు శూన్యంగా తోస్తోంది. కొంతకాలంపాటు ఆనందంగా గడపడానికి ఒక్కటే మార్గం తోస్తోంది నాకు.”

“ఏమిటది?” అన్నాడు రఘునాథ్.

“నన్ను పట్టుకున్నాక నా గురించిన వార్తలు ఏయే పేపర్లలో పడ్డాయో ఆ కటింగ్సు అన్నీ ఇప్పిస్తే—అవి చదువుకుని నా ప్రతాపానికి గర్వపడుతూ రోజులు గడిస్తేస్తాను...”

రఘునాథ్ గురువులు కోరికకు ఆశ్చర్యపడ్డాడు. అయితే అందులో ఏమీ మోసం లేదుగాదా అని అనుమానపడ్డాడు. కానీ న్యూస్ పేపరు కటింగ్సుతో గురువులు చేయగల మోసమేముంటుందో అతడికి స్ఫురించలేదు. అయినప్పటికీ

మానవత్వం గల మనిషిగా గురువులుకొరిక తీర్చాలని రఘునాథ్ అనుకున్నాడు.

ఇంగ్లీషు, తెలుగు పేపర్లలోని కటింగ్సు తెచ్చి అందులోని నివరాలు తనే చదివి వినిపించాడు. గురువులు అవి ఏయే పేపర్లో, ఏయే ప్రాంతాలలో సర్క్యులేషన్లో వున్నాయో తెలుసుకున్నాడు.

ఇనస్పెక్టర్ చెప్పిందాన్నిబట్టి కొన్ని తెలుగు దినపత్రికలుకూడా భువనేశ్వర్ వెడతాయని అతను గ్రహించాడు. తన గురించిన వివరాలు ఫోటోలతో సహా ప్రముఖ వారపత్రికలలో ప్రచురించబడ్డాయి. ఈశ్వరి తప్పకుండా ఈ వివరాలన్నీ చదివి వుంటుంది. తన దీనసీతి గురించి ఆమెకు తెలిసి వుంటుంది. తెలిసేక ఆమె ఏం చేయగలదు?

ఆమె తనకోసం ఏమి చేయగలదన్న దానికంటే, ఆమె ఇప్పుడేం చేస్తున్నదన్నది ముఖ్యంగా ఆలోచించాల్సిన విషయం. ఈశ్వరి దగ్గర డబ్బుయితే వుందికానీ ఆమె ఒంటరి ఆడది.

రఘునాథ్ గురువుల్ని చాలా ప్రశ్నలడిగాడు. గురువులు తీసుకువెళ్ళిన డబ్బు ఏం చేశాడో చెప్పలేదు. గురువులు చాలాకాలం అజంతా లాడిలో వున్నట్లూ అతడికో ప్రాణ స్నేహితుడున్నట్లూ పోలీసులకు అరమయింది కానీ ఆ స్నేహితుడి వివరాలు వారికి లభించలేదు.

ఈశ్వరి బావ గురువుల్ని గుర్తుపట్టాడు. అతడు ఒక పర్యాయం గురువులు దన ఇంటికి వచ్చి తనను గాయపర్చి తన మరదలి నెత్తుకుపోయాడని పోలీసులకు చెప్పాడు. గురువులతడి కథ విని, నవ్వి ఊరుకున్నాడు.

“ఆమె నేం చేశావ్ — చంపేశావా?” అనడిగాడు రఘునాథ్.

“అవును...” అన్నాడు ముక్తసరిగా గురువులు.

ఒకరోజు రఘునాథ్, గురువులు దగ్గరకు వచ్చి—“నీ ప్రాణ స్నేహితుడు నీకు తరం రాకాడు. చదువు కుంటావా?” అనడిగాడు.

గురువులు ఆత్రుతగా ఆ ఉత్తరం చూశాడు. అది ఒక కారు. గురువులు కేరాఫ్ ఇన్ స్పెక్టర్ రఘునాథ్ - అన్న అడ్రెసుకా వుత్తరం వ్రాయబడింది.

“నా గురించి కంగారుపడకు. నేను క్షేమంగా వున్నాను. నీకూ మంచిరోజులు రాగలవని ఆశిస్తాను... నీ ప్రాణ స్నేహితుడు.”

ఆ ఉత్తరం రాసినది ఈశ్వరి అని ఊహించుకోగలిగాడు గురువులు. ఉత్తరం భువనేశ్వర్ నుండి పోస్టయింది. ఈశ్వరి ఇప్పుడు భువనేశ్వర్లో వుండివుండదు. అందుకే తెలివిగా భువనేశ్వర్ నించి పోస్టు చేసింది.

“ఈశ్వరీ-నిన్ను కలుసుకుని నీతో జీవితం గడపాలని నాకుంది. అది సాధ్యపడుతుందా ఈ జన్మకి!” అంటూ నిట్టూర్చాడు గురువులు.

*

*

*

తనను కలుసుకోవడానికి ఎవరో అపరిచిత వ్యక్తివచ్చే దని వినగానే గురువులు కంగారుపడ్డాడు. ఆమె పురుష వేషంలోని ఈశ్వరి అయిందాలని అతడికి అనిపించింది.

ఈశ్వరి ఇంత తెలివితక్కువగా ఎందుకు ప్రవర్తిస్తోంది? అసలామె ఉత్తరం వ్రాయడమే తెలివితక్కువ. అందువల్ల ఆమె కొంతకాలం భువనేశ్వర్లో వున్నట్లు వారు గ్రహించగలిగారు. ఆమె దమ్మారీని గుర్తించారు. ఇప్పుడామెనే గుర్తించగలుగుతారు.

అయితే గురువులూహించినట్లుగా ఆ వ్యక్తి ఈశ్వరి

కాదు. అతడినెప్పుడూ తను చూడలేదు. మనిషి బాగా పొడగరి. రంగు నలుపే అయినా ముఖం చాలా కళ్ళగా వుంది.

“నువ్వు నాకు తెలుసుగానీ— నేను నీకు తెలియదు” అన్నాడతను వస్తూనే. ఆ నవ్వు సమ్మోహనంగా వుంది.

“ఎవర్నువ్వు?”

ఆ మనిషి గురువులును సమీపించి— “నేను శ్రీకృష్ణ పరమాత్మను” అన్నాడు.

“అది నీ పేరా?” అన్నాడు గురువులు. ఇటువంటి పేరును అతను వినలేదు. విచిత్రమేద పేరు, విచిత్రమైన మనిషి— అని మనసులో అనుకున్నాడు గురువులు.

“ఎలా అనుకున్నా సరే— నాకేమీ నష్టంలేదు. నాకు నీతో చాలా పెద్దపని వుంది. ఆ పని నీవల్ల తప్ప ఎవ్వరి వల్లా కాదు...” అన్నాడు శ్రీకృష్ణపరమాత్మ.

“నావల్ల ఏమవుతుంది? జైల్లో వున్నాను నిస్సహాయంగా” అన్నాడు గురువులు.

“సింహం ప్రతాపం బోనులో వున్నప్పుడు కాదనీ... బోనులో పడడం సింహానికి అవమానం కాదనీ నాకు తెలుసు” అన్నాడు శ్రీకృష్ణపరమాత్మ.

“అంటే?”

“నిన్ను జైలునుంచి తప్పిస్తాను” అన్నాడతను స్వరం తగించి.

“ఎలా?” అన్నాడు గురువులు. అతడిలో హఠాత్తుగా ఆశ తొంగి చూసింది.

“ఘటనాఘటన సమర్థిణ్ణి. శ్రీకృష్ణపరమాత్మను. నిన్ను జైలునించి తప్పించలేనా?”

“ఎలా?” అన్నాడు గురువులు మళ్ళీ.

“నా చేతికున్న ఈ వాచీ చూడు. ఒక చిన్న మీట

నొక్కితే దీనినుండి ఒకరకం కిరణాలు ప్రసరిస్తాయి. అవి సోకిన రెండు గంటలకు మనిషిలో రియాక్షన్ ప్రారంభం అవుతుంది. ముందు రంగు నల్ల గా మారిపోతుంది. పోలీసులు కంగారుపడి హాస్పిటల్ కు పంపిస్తారు. ఒకసారి ఇక్కణ్ణించి బయటపడితే ఆ తర్వాత అన్ని నేను చూసుకుంటాను...” అన్నాడు శ్రీకృష్ణపరమాత్మ.

“నీమీద ఎవ్వరికీ అనుమానంరాదా?”

“ఎందుకొస్తుంది? పెద్ద మనుషులకు పెద్ద మనిషిని. దేవాది దేవుణ్ణి. శ్రీకృష్ణ పరమాత్మను...” అన్నాడు శ్రీకృష్ణపరమాత్మ.

“నువ్వు శ్రీకృష్ణపరమాత్మవైతే ఈ దొంగచాటు వ్యవహారాలెందుకు? నీ పనికి నామీద ఆధారపడడమెందుకు?” అన్నాడు గురువులు నిరసనగా.

“శ్రీకృష్ణపరమాత్మను కాబట్టే దొంగచాటు వ్యవహారాలు. తనకు తానే కృష్ణుడు ఏం చేశాడు? దుష్ట శిక్షణ కోసం అరునుడి నెన్నుకుని గీతాబోధనచేసి తన పన్ను చేయించుకున్నాడు. కొన్ని జన్మలక్రితం నువ్వు అరునుడి వని ఈరోజే నాకు స్ఫురణకు వచ్చింది...”

“ఏమిటి నీ పని!”

“ఆ వివరాలు తర్వాత తెలుస్తాయి” అంటూ అతను తన వాచీలోని ఓ మీట నొక్కాడు. గురువులు శ్రీకృష్ణ పరమాత్మనే ఆశ్చర్యంగా చూస్తున్నాడు. అతను మరో నిమిషంలో వాచీలోనిమీటను మళ్ళీనొక్కి అక్కణ్ణించి తిన్నగా వెళ్ళి రఘునాథ్ ని కలుసుకొన్నాడు.

“చెప్పాడా?” అన్నాడు రఘునాథ్.

“చెప్పలేదు, మహా మొండిఘటంలా వున్నాడు—” అన్నాడు పరమాత్మ.